

Sparkivøllur í Funningsfirði

Sparkivøllurin í Funningsfirði, sum Runavíkar Kommuna hevur gjørt, er nú liðugur. Í kommununi eru frammanundan vallir í Lamba, Seldarfirði og Oyndarfirði og teir verða nógv nýttir

TRIVNAÐUR

Leo Poulsen
leo@sosialurin.fo

Sparkivøllir verða bygdir sum ongantið áður. Við stuðli frá europeisku fót-bóltssamgonguni UEFA hava kommunurnar kringlandið skjótt bygt 40 nýggjar sparkivøllir í bert tvey ár. Kortini er sparkitørvurin

ikki nöktaður. Fót-bóltssamband Føroya hevur ikki megnað at gingið øllum umsøkjarum á mæti.

Nógvar kommunur, sum ongantið hava megnað at bygt fót-bóltsvøllir, hava nú fingið ein sparkivøll. UEFA setti sær á 50 ára føðingardegnum fyri at menna fót-bóltin hjá øllum limalondunum - millum annað í Føroyum. Og byrjað verður við børnunum.

Higartil eru 33 nýggjar vøllir við at verða lidnir. Og til heystar verða síðstu sjei sparkivøllirnir bygdir. Tá hava Føroyar fingið knappar fimm millónir krónur í stuðli frá europeisku fót-bóltssamgonguni. Restina av kostnaðinum rinda kommunurnar sjálv-ar.



Hesir sparkivøllir hava stóran týdning fyri trivnaðin hjá børnunum, serliga í smærri bygdonum, og tað

er við hesum fyri eyga, at kommunurnar – sjálvandi við figgarliga ískoytinum frá UEFA í huga – hava

verið so íðnar at gera vallir sjálvt í minstu bygdonum.

Nú hevur eisini Funningsfjørður fingið stásiligan sparkivøll

Viðmerking

Upptakið hjá Laksáfoss má venda rætt

HØGNI HOYDAL



Tað er kærkomið at nýggi landsstýrismaðurin vil taka upp eftir ábyrgdarleysa búskaparpolitikkin hjá samgonguni, og vil raðfesta útbúgving, gransking og sosialmál. Men ovurhitaði búskapurin, hitar bert sterka astu samfelagsbólkar og sterkastu økini í landinum. Tí er tað skeiv adressa at gera Sandoyartunnilin til syndabukk

Figgarliga og búskaparliga upptakið eftir sitandi samgongu verður øgilt. Í hálvtfjórða ár eru allir figgarligir og búskaparligir spurningar bert skumpaðir frameftir, ár fyri ár, uttan kós ella mál.

Frumskógarlógin hevur valdað, har tann sterkasti vinnur, og vit kundu fyri tað onki landsstýrið havt. Tær einastu politisku atgerðirnar, sum samgongan og undanfarni figgar-málaráðharri hava framt, er at koyra meira ferð á tað, sum longu melur. At geva teimum, ið longu hava. Samgongan hevur nýtt av uppsparða peninginum í landskassanum, og hevur veitt skattalættar og figgarligar fyrimunir til úrvaldar samfelagsbólkar (skattalættar fyri 372 mió árliga, onga skuld goldið niður, men nýtt meira enn hálva milliard av uppsparingini). Rentustuðulin figgjar nú økta nýtslu hjá húsarhaldunum og spolar upp sum útreiðsla hjá landinum. Og hartil hevur samgongan broytt skattalógina so at serligur rentufrádráttur verður givin, um tú lænir

pening til at keypa partabrøv.

Púrasta óneyðugt, nú vit hava havt eitt vinnulív, ið vil framá uttan politiskar barnagentur og uppibland-ing. Búskapurin er hitnaður alt meira, fyrst og fremst orsakað av stóðugt vaksandi privatari nýtslu, figgjað við lagaligari láni-møguleikum frá peningastovnunum. Samstundis hava størri kommunurnar økt sínar figgarætlanir so nógv, at so at siga onki verður spart upp, meðan fram gongur.

Landsstýrið hevur ongi stig tikið at stýra almenna búskapinum. Úrslitið er, at í eini tíð, har hjólini mala sum sjáldan, og arbeiðsloysið er metlág, verður onki lagt upp fyri at standa móti verri tíðum, og onki er gjørt til tess at minka studningin úr Danmark og skapa ein sjálvberandi búskap. Vit áttu sjálvsagt nú at havt eitt yvirskot hjá landinum uppá minst hálva milliard, heldur enn at landsbankin er drenaður.

Og landsstýrið hevur ongar raðfestingar gjørt av sínum ilögum. Har hevur bert verið telvað hvørt ár millum samgonguflokkarnar, og ongin langtíðar-løguætlan er gjørd.

Laksáfoss vil venda skútuni

Tí var tað als onki lógið, at Bárður Nielsen slapp sær burtur úr Figgjarmálaráðnum, áðrenn trupulleikarnir gjørdust opinberir fyri øll.

Magni Laksáfoss hevur nú fingið eina ótakksama uppgávu. Hann hevur bert eitt hálvt ár at seta ein annan politikk út í kortið. Og hann kann í besta føri

gera uppskot til eina figgarlóg, sum neyvan verður samtykt, áðrenn val verður útskrivað.

Men Laksáfoss hevur beinanvegin roynt at stungið ein politikk út í kortið:

Hann hevur fylst á skattalættarnar hjá samgonguni, men sigur seg onki fáa gjørt við teir. (Men tað ber til at broyta skattalættan, sum longu er samtyktur fyri 2008, um Magni hevur dirvið til at halda fast.)

Hann hevur víst á ovurhitingina í búskapinum, sum elvir til prísvøkstur og hækkað kostnaðarstöði.

Hann hevur víst á krógvaðar útreiðslur hjá landinum, har samgongan hevur lagt ilögur uttanfyri figgarlógina.

Hann hevur roynt at gjørt avtalur við kommunurnar um eitt skatta- og iløguloft, og hevur skotið upp eina útjavningarskipan millum kommunurnar.

Hann hevur tikið undir við uppskotinum um Búskapargrunn og vil seta 2-300 millónir av figgarlógini inn í grunnin beinanvegin, umframt serinn-tøkur.

Hann vil gera ein raðfesta iløguætlan hjá landinum, har ilögur í útbúgving, gransking, eldraðkið og sosialmál, verða raðfest fremst.

Í andstöðu til samgonguna

Alt hetta er meinlíkt teimum atfinningum og uppskotum, sum andstöðan hevur lagt fram alt samgonguskeiðið, og tí eru vit sjálvsagt sera fegin um útmeldingarnar hjá landsstýrismanninum og stuðla teimum.

Í roynd og veru er talan um eina álvarsliga uppgærd við alt sum lögmaður, Bárður Nielsen og samgongan hava sagt og gjørt í hálvtfjórða ár. Tað er tildømis ikki eitt ár liðið, síðani lögmaður boðaði alment frá, at nú skuldi hvør landsstýrismaður fáa tveir blanko-kekkar til at fremja okkurt, sum teir høvdu hug til.

Sandoyartunnilin móti rest?

Tað, ið kortini hevur vakt størstan ans, er útmeldingin hjá Laksáfoss um Sandoyartunnilin. Hann vísir til ovurhitaða búskapin sum orsök til at stóga við hesi tunnilsætlan. Og hann setur hesa stóru iløgu upp í móti at raðfesta útbúgving, gransking, eldraðkið og sosialmál.

Og her haldi eg, at Laksáfoss sýnir vantandi dirvi og leypir á, har garðurin er lægstur. Tí rætt er tað, at ilögur í stál, betong og asfalt hava skumpað aðrar ilögur í vitan og trivnað burtur í alt ov langa tíð. Tað hava eitt nú Heidi Petersen og Annita á Friðriksmørk víst á ferð eftir ferð á tingi og hava kravt, at peningur til vitan, skúla og trivnað skal á borðið, áðrenn hildið verður fram við samferðsluútbýggingum.

Men tað ber til at gera eina iløguætlan, har vit næstu 10 árin seta skúlar – ikki minst ein ordiligan lærdan háskúla – gransking, mentan, sosial- og heilsumál, framum betong og asfalt, meðan vit samstundis binda landið saman eftir eini langtíðarætlan.

Aðrar samferðsluilögur eisini viðgerast

Tað krevur kortini, at vit tora at raðfesta innan fyri tann karmin, ið vit vilja nýta til vegir, tunlar, havnir og samferðslu – og millum tær verkætlanir, ið liggja í kortunum á hesum øki. Og tað krevur, at vit tora at hyggja at búskapinum og iløgunum í landinum sum heild – og ikki bert við brillunum hjá teimum sterkastu áhugabólkunum.

Hyggja vit fyrst at ovurhitingini í búskapinum, so er greitt, at hitin er ovurstórur í miðstaðarøkinum, meðan tað er ilt at tosa um nakra upphiting í sunnara partinum av landinum. Kortini hevur meirilutin á lögtingi júst samtykt at samráðast skal við eitt einstakt privat felag um at fara undir Skálafjarðartunnilin, sum er bygging fyri milliardina. Hóast privat figgjað, er hetta fyri yvirhitingina sama mál, og tað er eisini ein politisk raðfesting av samferðsluni í landinum, ið er lítið viðgjørd.

Harafturat eru aðrar størri ætlanir um berghol og stórar vegagerðir bæði í Streymoynni Norður-oeggjum, Eysturoynni og Suðuroynni, ið eisini skulu raðfestast á sama hátt sum Sandoyartunnilin. Hetta fer so at siga úr somu pulju.

Hvar eru vit mest afturúrsigld?

Hyggja vit síðani at, hvørji øki eru mest afturúrsigld í samfelagsgongdini og samfelagsmenningini, so má eisini raðfestast eftir tí.

Saman við útbúgving, gransking, verulig tilboð til brekað og sálarsjúk, einsamallar upphaldarar,

mentan og ein veruligan altjóða flogvøll, so er ein oyggj sum Sandoyggjin afturúrsigld sum partur av nútímans samfelagnum. Og tað er stórir vinningar fyri allar Føroyar og fyri hugsjónina um einar størri og samanbundnar Føroyar at knýta Sandoyinna upp í meginøkið. Og harvið nærkast eisini Suður-oegg.

Felags tunnilsfigging

Men ber tað so til at figgja og fremja hesa ætlanina á ein ábyrgdarfullan hátt? Nú hava vit onki uppskot sæð um, hvussu landsstýrið hugsar sær at figgja fast samband í Sandoyinna.

Men eitt uppskot er, at vit leggja Norðoyartunnilin, Vágatunnilin og Sandoyartunnilin í eitt og sama felag og harvið figgja Sandoyartunnilin á sama hátt sum hinar og undir felags rakstri. Tað merkir, at vit seta sama brúkgjald at koyra gjøgnum undirsjóartunlarnar, og at tá vit koyra gjøgnum onkran teirra, eru við til at figgja allar. Ein meira solidariskur figgingarháttur, ið ikki er øðrvísi enn tá vit ferðast við Strandferðsluni.

Tora vit at gera tilíkt og at leggja langtíðarætlanir fyri ilögur, har eisini tey økini, ið hava sterkastu áhugabólkar og peningaligu styrkirnar eru við til at tryggja og raðfesta nakrar ilögur, so ber til at fremja tær annars skilagóðu raðfestingararnar, ið Magni Laksáfoss hevur lagt á borðið.

Vit eru í hvussu er til reiðar at taka tey politisku sløgini saman við landsstýrismanninum.